



**ALL INDIA RADIO  
THIRUVANANTHAPURAM**

**ആകാശവാണി, തിരുവനന്തപുരം  
പ്രാദേശിക വാർത്തകൾ**

**TIME: 06.30 PM**

**പ്രധാനവാർത്തകൾ**

**DATE: 15-09-2024**

1. സംസ്ഥാനത്ത് വീണ്ടും നിപ സ്ഥിരീകരിച്ചു. മലപ്പുറത്ത് മരിച്ച യുവാവിന് നിപ ബാധയുണ്ടായിരുന്നതായും, പ്രതിരോധ നടപടികൾ ആരംഭിച്ചതായും ആരോഗ്യമന്ത്രി.
2. ഗൃഹാതുര സ്മരണകളുമായി തിരുവോണം ആഘോഷിച്ച് മലയാളികൾ.
3. രാജ്യത്തെ ആറ് വന്ദേ ഭാരത് ട്രെയിനുകൾ പ്രധാനമന്ത്രി നരേന്ദ്രമോദി ഫ്ലാഗ് ഓഫ് ചെയ്തു.
4. കേരളാ ക്രിക്കറ്റ് ലീഗിൽ ട്രിവാൻഡ്രം റോയൽസിനെതിരെ - കാലിക്കറ്റ് ഗ്ലോബ് സ്റ്റാഴ്സിന് 4 വിക്കറ്റ് ജയം.
5. ഐ. എസ്. എൽ. ഫുട്ബോളിൽ ഇന്ന് കേരള ബ്ലാസ്റ്റേഴ്സ് - പഞ്ചാബ് എഫ്. സി. പോരാട്ടം.

\*\*\*\*\*

---

**ഹെഡ്ലൈൻ-1**

**നിപ - ആരോഗ്യമന്ത്രി (ഇൻട്രോ)**

സംസ്ഥാനത്ത് വീണ്ടും നിപ സ്ഥിരീകരിച്ചു. മലപ്പുറം ജില്ലയിൽ കഴിഞ്ഞ ദിവസം മരിച്ച 24 വയസുകാരന് നിപ വൈറസ് ബാധയുണ്ടായിരുന്നതായി ആരോഗ്യമന്ത്രി വീണാ ജോർജ് അറിയിച്ചു. പുനെ നാഷണൽ വൈറോളജി ഇൻസ്റ്റിറ്റ്യൂട്ടിൽ അയച്ച സാമ്പിൾ പോസിറ്റീവായതിനെ തുടർന്നാണ് സ്ഥിരീകരണം. ബംഗളൂരുവിൽ വിദ്യാർത്ഥിയായിരുന്നു മരണമടഞ്ഞ യുവാവ്. പ്രോട്ടോകോൾ പ്രകാരമുള്ള നടപടികൾ സ്വീകരിക്കാൻ ആരോഗ്യമന്ത്രി നിർദ്ദേശം നൽകി.

(ആരോഗ്യമന്ത്രി ഹോൾഡ് വോയിസ്)

\*\*\*\*\*

**ഹെഡ്ലൈൻ-1എ**

**നിപ - മലപ്പുറം**

മലപ്പുറം നടുവം സ്വദേശിയാണ് നിപ ബാധിച്ച് മരിച്ച യുവാവ്. ഇയാളുമായി സമ്പർക്കം ഉണ്ടായിരുന്നവരിൽ ഐസൊലേഷനിലുള്ള 5 പേർക്ക് നേരിയ രോഗ ലക്ഷണങ്ങൾ കണ്ടതിനെ തുടർന്ന് സാമ്പിളുകൾ പരിശോധനയ്ക്ക് അയച്ചിട്ടുണ്ട്. തിരുവാലി പഞ്ചായത്തിൽ മാസ്ക് നിർബന്ധമാക്കി. അണുബാധയുണ്ടെങ്കിൽ കണ്ടെത്തി എത്രയും വേഗം ചികിത്സ ലഭ്യമാക്കാൻ ആവശ്യമായ നടപടികൾ സ്വീകരിച്ചതായി ആരോഗ്യവകുപ്പ് അറിയിച്ചു.

\*\*\*\*\*

**ഹെഡ്ലൈൻ-2**

**ഓണം**

---

ഗൃഹാതുര സ്തരണകകളുമായി തിരുവോണം ആഘോഷിച്ച് മലയാളികൾ. വിശ്വമാനവികതയുടെയും ചേർത്തുപിടിക്കലിന്റെയും സന്ദേശം ഓർമ്മിപ്പിച്ചു കൊണ്ടാണ് ഓരോ ഓണവും കടന്നു പോകുന്നത്. വയനാട് ദുരന്ത ബാധിതർക്ക് ഒപ്പം നിന്നാണ് ഇത്തവണത്തെ ഓണാഘോഷം. പൊലീമ ഒട്ടും നഷ്ടപ്പെടാതെ പൂക്കളവും സദ്യയും പുത്തൻ ഉടുപ്പുകളും എല്ലാം മലയാളിയുടെ ആഘോഷങ്ങളിൽ നിറഞ്ഞു നിന്നു.

\*\*\*\*\*

### വയനാട് - ഓണം (ഇൻട്രോ)

വയനാട് ചുരൽമല ഉരുൾപ്പൊട്ടൽ ദുരന്തത്തെ അതിജീവിച്ചവർ തിരുവോണ നാളിൽ വീണ്ടും ഒത്തുചേർന്നു. ദുരന്തബാധിതർക്കായി സമൂഹ ഓണസദ്യയും ഒരുക്കിയിരുന്നു.

ആകാശവാണി വയനാട് ജില്ല പ്രതിനിധി അരുൺ വിൻസന്റിന്റെ റിപ്പോർട്ട്.....

(വോയിസ്)

\*\*\*\*\*

### മിൽമ

ഓണക്കാലത്ത് പാൽ, തൈര്, മറ്റ് പാലുൽപ്പന്നങ്ങൾ എന്നിവയുടെ വിൽപ്പനയിൽ സർവകാല റെക്കോർഡുമായി മിൽമ. ഉത്രാടം ദിനത്തിൽ മാത്രം 37 ലക്ഷത്തിലധികം ലിറ്റർ പാലും 3 ലക്ഷത്തിലേറെ കിലോ തൈരുമാണ് വിറ്റഴിച്ചത്. സെപ്റ്റംബർ 12 ലെ കണക്ക് പ്രകാരം നെയ്യുടെ വിൽപ്പന 814 മെട്രിക് ടൺ രേഖപ്പെടുത്തി.

\*\*\*\*\*

### പത്മനാഭ ക്ഷേത്രം

തിരുവനന്തപുരം ശ്രീ പത്മനാഭ സ്വാമിക്ഷേത്രത്തിൽ തിരുവോണ ദിവസം വൻ തിരക്കാണ് അനുഭവപ്പെട്ടത്. ഇന്ന് പത്മനാഭ സ്വാമിയുടെ ജന്മനക്ഷത്രം കൂടിയാണ്. രാവിലെ ഓണവില്ലു സമർപ്പണം നടന്നു. കിഴക്കേ നടയിൽ പദ്മനാഭ സ്വാമിയുടെ അനന്തശയനം അത്തപ്പുക്കളുമായി ഒരുക്കിയിരുന്നു.

\*\*\*\*\*

### നീലംപേരൂർ - പടയണി

മധ്യതിരുവിതാം കൂറിലെ പ്രധാന പടയണിയായ നീലംപേരൂർ പടയണിക്ക് നാളെ തുടക്കമാകും. നീലംപേരൂർ പള്ളി ഭഗവതിക്ഷേത്രത്തിൽ നാളെ രാത്രി പത്തിന് പടയണിക്ക് ചുട്ടു വയ്ക്കും. അടുത്ത മാസം ഒന്നു വരെയാണ് പടയണി.

\*\*\*\*\*

### ശബരിമല

ശബരിമല സന്നിധാനത്ത് തിരുവോണ ദിവസമായ ഇന്ന് ദേവസ്വം ജീവനക്കാരുടെ വകയായിരുന്നു ഓണ സദ്യ. നാളെ അവിട്ടം നാളിൽ പൊലീസാണ് ഓണസദ്യ ഒരുക്കുന്നത്. 21 വരെ എല്ലാ ദിവസവും വിശേഷാൽ പുജകൾ നടക്കും. ഓണം, കന്നി മാസപുജകൾ പൂർത്തിയാക്കി, ഈ മാസം 21ന് രാത്രി 10ന് നട അടയ്ക്കും.

\*\*\*\*\*

### ഇടുക്കി - ഓണം (ഇൻട്രോ)

---

ഇടുക്കിയിലെ ഗോത്ര സമൂഹവും ഓണാഘോഷത്തിന്റെ ലഹരിയിലാണ്. പരമ്പരാഗത ആചാരങ്ങളും അനുഷ്ഠാനങ്ങളും ആചരിച്ച് മിക്ക ആദിവാസി ഊരുകളിലും ആഹ്ളാദത്തോടെയാണ് ഓണം ആഘോഷിച്ചത്.

ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ തയ്യാറാക്കിയ റിപ്പോർട്ട്...

(വോയിസ്)

\*\*\*\*\*

### പത്തനംതിട്ട - അമ്മത്തൊട്ടിലിൽ

പത്തനംതിട്ട ജില്ലയിലെ അമ്മത്തൊട്ടിലിൽ തിരുവോണ പുലരിയിൽ കുരുന്ന് എത്തി. പത്തൻ ദിവസം മാത്രം പ്രായം തോന്നിക്കുന്ന ആൺകുഞ്ഞാണ് അതിഥിയായി എത്തിയത്. തിരുവോണ നാളിൽ എത്തിയ കുട്ടിക്ക് "സിതാർ " എന്ന് ആരോഗ്യ മന്ത്രി പേര് നൽകിയതായി സംസ്ഥാന ശിശുക്ഷേമ സമിതി അറിയിച്ചു.

\*\*\*\*\*

### ഹെഡ്ലൈൻ-3

#### പ്രധാനമന്ത്രി - ഝാർഖണ്ഡ്

ഝാർഖണ്ഡിൽ നടപ്പാക്കുന്ന വിവിധ വികസന പദ്ധതികൾക്ക് പ്രധാനമന്ത്രി നന്ദേന്ദ്രമോദി തുടക്കം കുറിച്ചു. "എല്ലാവരുടെയും ഒപ്പം, എല്ലാവരുടെയും വികസനം" എന്ന ദർശനം, രാജ്യത്തിന്റെ ചിന്തകൾക്കും മുൻഗണനകൾക്കും മാറ്റം വരുത്തിയെന്ന് പ്രധാനമന്ത്രി പറഞ്ഞു. സംസ്ഥാനത്തെ പ്രധാൻ മന്ത്രി ആവാസ് യോജന- ഗ്രാമീണ പദ്ധതി ഗുണഭോക്താക്കൾക്കുള്ള ആദ്യ ഗഡു അദ്ദേഹം വിതരണം

---

ചെയ്യും. ആറ് വന്ദേ ഭാരത് ട്രെയിനുകളുടെ ഫ്ളാഗ് ഓഫും രാവിലെ റാഞ്ചിയിൽ ശ്രീ. മോദി നിർവഹിച്ചു.

\*\*\*\*\*

### കെജ്‌രിവാൾ- രാജി, പ്രതികരണം

മുഖ്യമന്ത്രി സ്ഥാനത്ത് നിന്ന് രണ്ട് ദിവസത്തിനകം രാജി വയ്ക്കുമെന്ന് പ്രഖ്യാപിച്ച് ഡൽഹി മുഖ്യമന്ത്രിയും ആം ആദ്മി പാർട്ടി നേതാവുമായ അരവിന്ദ് കെജ്‌രിവാൾ. നിയമസഭാ തിരഞ്ഞെടുപ്പ്, നവംബറിൽ നടത്തണമെന്നും കെജ്‌രിവാൾ ആവശ്യപ്പെട്ടു. പ്രതിഛായ സംരക്ഷിക്കാനുള്ള തന്ത്രം മാത്രമാണ് കെജ്‌രിവാളിന്റെ രാജിയെന്ന് ബി.ജെ.പി വക്താവ് പ്രദീപ് ഭണ്ടാരി ആരോപിച്ചു. രാജി സമർപ്പിക്കുന്നത് രണ്ട് ദിവസം നീട്ടി വയ്ക്കുന്നത് മനസ്സിലാകുന്നില്ലെന്ന് കോൺഗ്രസ്സ് ഡൽഹി അധ്യക്ഷൻ ദേവേന്ദർ യാദവ് പ്രതികരിച്ചു.

\*\*\*\*\*

### ഹെഡ്‌ലൈൻ-4

#### കേരള ക്രിക്കറ്റ് ലീഗ്

കേരള ക്രിക്കറ്റ് ലീഗിൽ ട്രിവാൻഡ്രം റോയൽസിനെതിരെ - കാലിക്കറ്റ് ഗ്ലോബ് സ്റ്റാഴ്സിന് 4 വിക്കറ്റ് ജയം. ടോസ് നഷ്ടപ്പെട്ട് ആദ്യം ബാറ്റിംഗിനിറങ്ങിയ ട്രിവാൻഡ്രം, നിശ്ചിത 20 ഓവറിൽ 4 വിക്കറ്റ് നഷ്ടത്തിൽ 170 റൺസ് നേടി. മറുപടി ബാറ്റിങ്ങിൽ 19.4 ഓവറിൽ 6 വിക്കറ്റ് നഷ്ടത്തിൽ കാലിക്കറ്റ് വിജയലക്ഷ്യം മറികടക്കുകയായിരുന്നു. കാലിക്കറ്റിന് വേണ്ടി റോഹൻ കുറുനുമ്മൽ സെഞ്ചുറി നേടി. ആലപ്പി റിപ്പിൾസും കൊച്ചി ബ്ലൂ ടൈഗേഴ്സും തമ്മിലുള്ള മത്സരം അൽപ്പസമയത്തിനകം ആരംഭിക്കും.

\*\*\*\*\*



---

## ഹെഡ്ലൈൻ-5

### ഐഎസ്എൽ ഫുട്ബോൾ

ISL ഫുട്ബോൾ 11-ാം സീസണിൽ കേരള ബ്ലാസ്റ്റേഴ്സിന്റെ ആദ്യ മത്സരം ഇന്ന്. പഞ്ചാബ് FC-യാണ് എതിരാളികൾ. കൊച്ചി ജവാഹർലാൽ നെഹ്റു സ്റ്റേഡിയത്തിൽ രാത്രി 7.30-നാണ് മത്സരം.

\*\*\*\*\*

### ഹോക്കി

ഏഷ്യൻ ചാമ്പ്യൻസ് ഹോക്കി സെമി ഫൈനലിൽ ഇന്ത്യ നാളെ ദക്ഷിണ കൊറിയയെ നേരിടും. ഗ്രൂപ്പ് ഘട്ടത്തിൽ എല്ലാ കളിയും ജയിച്ചാണ് ഇന്ത്യ സെമിയിലെത്തിയത്. ഇന്നലെ നടന്ന അവസാന ഗ്രൂപ്പ് മത്സരത്തിൽ ഒന്നിനെതിരെ രണ്ട് ഗോളുകൾക്ക് ഇന്ത്യ പാകിസ്ഥാനെ പരാജയപ്പെടുത്തി.

\*\*\*\*\*

### നബി ദിനം

സ്നേഹത്തിന്റെയും നന്മയുടെയും സന്ദേശവുമായി വിശ്വാസികൾ നാളെ നബിദിനം ആഘോഷിക്കും. പ്രവാചകൻ മുഹമ്മദ് നബിയുടെ ജന്മദിനത്തിന്റെ സ്മരണയിലാണ് ആഘോഷം. പള്ളികളും മദ്രസകളും കേന്ദ്രീകരിച്ച് നബിദിന റാലികൾ നടക്കും.

\*\*\*\*\*

### മുല്ലപ്പെരിയാർ

മുല്ലപ്പെരിയാർ ഡാം ഡീക്കമീഷൻ ചെയ്ത് പുതിയ ഡാം നിർമ്മിക്കുക എന്ന ആവശ്യമുയർത്തി ഇടുക്കി ജില്ലാ

---

കോൺഗ്രസ് കമ്മിറ്റിയുടെ നേതൃത്വത്തിൽ വണ്ടിപ്പെരിയാറിൽ ഉപവാസ സമരം സംഘടിപ്പിച്ചു. ഇടുക്കി MP ഡീൻ കുര്യാക്കോസ് ഉദ്ഘാടനം ചെയ്തു.

\*\*\*\*\*

### കോഴിക്കോട് - കാട്ടാന

കോഴിക്കോട് പേരാമ്പ്രയിൽ ജനവാസ മേഖലയിൽ ഇറങ്ങിയ കാട്ടാന തിരികെ കാട്ടിലേക്ക് കയറി. ഇന്ന് പുലർച്ചെയാണ് പേരാമ്പ്ര പൈതോത്ത് കാട്ടാനയെ കണ്ടെത്തിയത്. കോഴിക്കോട് ജില്ലയിലെ വിവിധ RRT യൂണിറ്റുകളുടെ ശ്രമഫലമായാണ് ആനയെ മടക്കി അയച്ചത്.

\*\*\*\*\*

### ആനന്ദബോസ് - ഓണം

ആലുവയിൽ കുടുംബത്തോടും സഹപ്രവർത്തകരോടും ഒപ്പമായിരുന്നു ബംഗാൾ ഗവർണ്ണർ സി വി ആനന്ദബോസിന്റെ ഓണാഘോഷം. ഓണപ്പാട്ടും ഓട്ടൻതുളുലും ആഘോഷത്തിന്റെ മാറ്റ് കൂട്ടി. ഓണാഘോഷങ്ങൾക്ക് ശേഷം അദ്ദേഹം നാളെ കേരളത്തിൽ നിന്നും മടങ്ങും.

\*\*\*\*\*

### ശ്രീലങ്ക-ഓണം

തിരുവോണം കൈകേമമായി ആഘോഷിച്ച് ശ്രീലങ്കയിലെ മലയാളി സമൂഹവും. തനത് രീതിയിൽ പൂക്കളവും സദ്യവട്ടവും ഒരുക്കിയാണ് ഇവർ പൊന്നോണത്തെ വരവേറ്റത്. കേരളീയ



---

വസ്തുങ്ങളുണ്ടാണിതാണ് ശ്രീലങ്കൻ മലയാളി സമൂഹം ഓണാഘോഷങ്ങളിൽ സജീവമായി പങ്കെടുത്തത്.

\*\*\*\*\*

### കൽക്കരി ഉത്പാദനം

പ്രതികൂല കാലാവസ്ഥയിലും നടപ്പ് സാമ്പത്തിക വർഷത്തിൽ ഇന്ത്യൻ കൽക്കരി ഉത്പാദന രംഗം 5.85 ശതമാനം വളർച്ച കൈവരിച്ചു. സെപ്റ്റംബർ പന്ത്രണ്ട് വരെയുള്ള കണക്ക് അനുസരിച്ച് 411.62 ദശലക്ഷം ടൺ കൽക്കരി രാജ്യത്ത് ഉത്പാദിപ്പിച്ചു. 388.86 ദശലക്ഷം ടൺ ആയിരുന്നു കഴിഞ്ഞ സാമ്പത്തിക വർഷം ഇതേ കാലയളവിലെ ഉത്പാദനം. ഖനന മേഖലകളിൽ കനത്ത മഴയുൾപ്പെടെ തടസ്സങ്ങൾ നേരിട്ട പശ്ചാത്തലത്തിലും, വളർച്ച കൈവരിക്കാനായത് ശ്രദ്ധേയമാണ്.

\*

\*\*\*\*\*

\*\*\*\*\*